

A. IT-TITULAR L-ANTIK TA' SANT'ANDRIJA (TILA KWADRA 117cm X 117cm)

L-ewwel knisja ddedikata lil Sant' Andrija f'Hal Luqa nbient bejn l-1539 u l-1542. Meta Mons. Dusina żar ir-raħal waqt Vista Pastoral i fl-1575 sabha mingħajr kwadru titulari u għalhekk ordna li titqiegħed xbieha tal-qaddis padrun. Għaldaqstant nistgħu nikkonkludu li l-kwadru sar xi ftit żmien wara; ċertament kien f'postu fl-1600 għax jissemma f'waħda mill-Visti Pastoral i ta' l-Isqof Gargallo. Min-naħa l-oħra nafu fiċ-ċert li tpitter minn ċertu Filippu Dingli minn H'Attard.

Dan il-kwadru, li illum jinsab imdendel fis-sagr i stija, fih tliet figuri: Marija Assunta fin-nofs, Sant' Andrija fuq ix-xellug u San Pawl fuq il-lemin. Deskrizzjoni preċiża tiegħu tinsab fir-rapport tal-Vista Pastoral i li għamel l-Isqof Balaguer fl-1636 meta Hal Luqa kienet diġà saret parroċċa. F'dan id-dokument naqraw li l-kwadru kien mgħotti b'biċċa drapp biex tilqa' t-trab waqt il-bini tal-knisja l-ġdida.

Il-kwadru, kampjun interessanti ta' arti indiġena u popolari, hu eżempju ta' dik li fit-terminoloġija artistika tissejjaħ "Sacra Conversazione" (Taħdita Qaddisa) – rappreżentazzjoni tal-Verġni Mbierka mdawra b'għadd ta' qaddisin fi spazju pittoriku unit, mehdija f'xi sura ta' djalogu. (Kemm il-kwadru tar-Rużarju kif ukoll il-Kwadru taċ-Ċintura huma eżempji aktar elaborati ta' dan li qed ngħid).

Dan il-ġeneru ta' pittura origina fl-Italja fl-ewwel nofs tas-seklu 15. L-ewwel eżempju ddatat hu t-Titular ta' Barbadori mpitter minn Lippo Lippi għall-ħabta ta' l-1437 u li illum jinsab fil-Mużew tal-Louvre f'Parigi.

Mil-lat ikonografiku, fil-kwadru Halluqi tispikka l-madorla tad-dawl li tgeżwer ix-xbieha tal-Madonna. Din l-awreola forma ta' lewża tirrappreżenta l-glorja tal-figura qaddisa.

B. ŻEWĠ PANEWIJET QODMA TA' SAN NIKOLA U SAN TUMAS

Bejn tmiem is-seklu 15 u l-ewwel nofs tas-seklu 17 f'Malta u Għawdex inbnew għadd ġmielu ta' knejjes u kappelli li ħolqu domanda kbira għall-ikoni jew

kwadri titolari. Hafna minnhom ma kenux għajr il-prodott ta' dilettanti mill-irħula. Ohrajn kienu impurtati mill-Italja jew forsi kkummissjonati minghand pitturi Sqallin u Taljani tan-Nofs in-Nhar li kienu jżuru Malta minn żmien għal żmien. Fil-kampanja Maltija dan it-tip ta' xogħol baqa' sejjer sas-seklu 17.

(i) Il-Kwadru ta' San Nikola
(Pittura fuq l-injam, 39 X 92 ċm)

Il-panew bix-xbieha ta' San Nikola li illum jinsab fis-sagrġistija tal-Knisja Parrokkjali kien il-parti ċentrali ta' trittiku li kien ingiebb mill-knisja medjevali ddedikata lill-istess qaddis, mibnija ftit metri 'l bogħod mill-Knisja Parrokkjali.

Wara l-Vista Pastorali ta' l-Isqof Cagliares fl-1615, il-knisja beda jjeħu ħsiebha ċertu Duminku Bonnici. Ġabar il-flus, irrangaha u aktarx ukoll ikkummissjona dan it-trittiku. Il-pittura tisemma l-ewwel darba fl-1634 fir-rapport tal-Vista Pastorali tal-Vigarju Kapitulari Pontremoli, fejn naqraw li l-figuri laterali kienu ta' San Pawl u San Pietru li b'xorti ħażina ntilfu. (Konna nistgħu nqabbluhom ma' l-istess qaddisin tat-trittiku tal-Preżentazzjoni tal-Madonna fil-Parroċċa taż-Żurrieq).

San Nikola jidher bilqiegħda fuq tron skulturat liebes il-ħwejjeġ u l-mitra ta' Isqof. Qed jerfa' idu l-leminja b'sinjal ta' barka filwaqt li f'idu x-xellugija qed iżomm bastun u ktieb tal-Vangelju. Fuq rasu, qalb is-šhab, jidher il-Missier Etern ibierek lill-qaddis.

Mix-xbieha elongata tal-figura u s-sura tat-tron l-istoriku ta' l-arti Mario Buhagiar jikkonkudi li l-kwadru sar lejn il-bidu tas-seklu 17. Minkejja din id-data aktarx tardiva, l-artist anonimu uża t-teknika qadima tat-tempera u enfazizza l-burdura tal-figura bl-iswed hekk li tidher tinqata' 'l barra mill-isfond.

(ii) Il-Kwadru ta' San Tumas
(Pittura fuq l-injam, 56 X 90 ċm)

Fis-sagrġistija wkoll insibu panew ieħor impitter bit-tempra li jirrappreżenta lil San Tumas. Fis-seklu sittax dan kien il-kwadru titolari tal-knisja oħra ddedikata lill-istess qaddis fit-triq li tagħti għal Hal Farruġ, eżattament fejn illum hemm iċ-ċimiterju ċkejken ta' San Tumas. Din il-knisja twaqqgħet fl-1656 iżda b'xorti tajba l-pittura għiet ippreservata u tabilhaqq għadha f'kundizzjoni tajba.

L-ewwel ma tisemma fil-Vista Pastorali ta' l-Isqof Cagliares fl-1615 fejn diġà hi deskritta bħala pittura qadima. Bħall-kwadru ta' San Nikola tidher li għiet irrestawrata filwaqt li partijiet minnha żgur li tpittru mill-ġdid.

Il-qaddis jidher wicqaf f'pożizzjoni aktarx rigida. F'idu x-xellugija għandu ktieb magħluq filwaqt li f'idu l-leminja qed iżomm l-emblema tiegħu – l-iskwerra tal-bennejja li tista' tissuggerixxi li r-rahal diġà kien hawn għadd

gmielu ta' nies tas-sengħa. Fl-isfond naraw veduta: fuq il-lemin siġra mdaqqsqa tgħatti għolja fil-bogħod, fuq ix-xellug tidher knisja medjevali li aktarx hi riproduzzjoni fidila ta' l-istess knisja tal-qaddis.

Mid-dettalji arkitettoniċi tal-knisja u l-aspetti stilistiċi tal-kwadru, Mario Buhagiar jikkonkludi li l-kwadru sar lejn tmiem is-seklu 16. Għalhekk din hi aktarx l-egdem pittura li għandna r-raħal.

Kemm San Nikola kif ukoll San Tumas kienu meqjuma ħafna fil-knisja tal-lvant u aktarx juru l-influenza reliġjuża li baqgħet f'Malta minn żmien il-Bizantini.

NOTA: It-temprea kienet xorta ta' żebgħa tradizzjonali magħmula minn ingredjenti varji bħall-isfar tal-bajd, għamla speċjali ta' kolla u sugu mis-siġar tat-tin li kienet tintuża minn ħafna pitturi Taljani fis-seklu 14 u 15 kemm għall-affreski kif ukoll għall-pittura fuq l-injam. Aktar tard ħaditiliha postha ż-żebgħa taż-żejt.

Ċ. IL-KWADRU TA' L-AGUNIJA: EKU TA' GUIDO RENI

Skond dokument li jinsab fl-Arkivju tal-Kurja, il-Belt, il-kwadru fil-kappellun ta' l-Agunija tqiegħed bejn l-1723 u l-1729 aktarx fiż-żmien il-kappillan Dun Marju Mikiel Mifsud. Mhux biss ma nafux is-sena preċiża iżda lanqas biss nafu l-isem tal-pittur. Kulma nistgħu ngħidu hu li dan il-kwadru jixbah ħafna lil xogħol famuż ta' Guido Reni: "Il Crocifisso con la Madonna, la Maddalena e San Giovanni" magħruf ukoll bħala "Il Crocifisso dei Cappuccini" li jinsab fil-Pinakoteka Nazionale ta' Bologna. Skond l-istoriku ta' l-arti Edi Baccheschi, din il-kompożizzjoni ta' l-1616 serviet ta' prototip għal għadd kbir ta' kruċifissjonijiet mis-seklu 17 sal-lum. Il-kwadru Halluqi jidwi l-istess ikonografija (eż: il-Maddalena għarkobbtejha tħaddan is-salib, San Gwann bilwieqfa bil-pali ta' jdejha f'xulxin, eċċ) u m'hemmx dubju li l-awtur tiegħu kien familjari sew mat-tala ta' Reni.

Guido Reni (1575-1642) kien pittur Bolonjiż li tħarreġ fl-Akkademja ta' l-aħwa Caracci. Għal xi żmien kien influenat mill-iskola barokka ta' Caravaggio iżda aktar tard Raffaello u l-ideali klassiċi saru l-għajn ewlenija ta' l-inspirazzjoni tiegħu. Minkejja li r-repetizzjoni tiegħu tbandlet qatigħ matul iż-żmenijiet, illum ma fadlilniex dubju li kien wieħed mill-gganti tal-pittura Taljana tul is-seklu 17.

Fil-Mużew Nazzjonali ta' l-Arti tal-Belt hemm kwadru tar-Redentur iħaddan is-salib li ħafna kritiċi jattribwixxu lil Guido Reni. Din il-pittura qabel

kienet imdendla fil-Palazz Magisterjali tal-Granmastri iżda ma jfissirx li Reni seta' gie Malta. Il-kruċifissjoni li semmejna qabel u dan ir-Redentur huma fost l-aktar opri kkuppjati fir-repertorju tiegħu. Ma' dawn nistgħu nżidu wkoll il-wiċċ doloruż ta' Kristu nkurunat bix-xewk u dak ta' San Mikiel Arkanglu jishaq ras ix-xitan li jinsab fil-Knisja ta' Santa Maria della Concezione (Chiesa dei Cappuccini) f'Ruma. Reni pitter din it-tila għall-ħabta ta' l-1635 u l-popolarità tagħha xterrdet malajr bis-saħħa ta' incizjoni li saret sena wara.

Saħansitra f'Hal Luqa għandna kopja ta' dan ix-xogħol li jinsab imdendel fis-sagristija tal-knisja. Kien tpitter minn T. Busuttill u thallas mill-familja Palmier (skond kif jixhed l-iskud fir-rokna t'isfel fuq ix-xellug tal-kwadru). Dan kien tqiegħed fil-kappellun ta' San Mikiel sakemm il-Prof. Oscar Testa kien qiegħed jirrestawra u jkabbar l-iehor ta' Giuseppe Cali wara l-gwerra.

Riferenzi:

Mario Cassar

Hal Luqa: Niesha u Ġrajjietha (Dun Ġużepp Micallef, Malta, 1975)

"Some Late Medieval and Early Modern Panel Paintings in Malta" (Mario Buhagiar, *Melita Historica*, Vol VIII, N° 3, Malta, 1982)

The Concise Oxford Dictionary of Art and Artists (ed. Ian Chivers, Oxford University Press, 1990)

The Thames and Hudson Dictionary of Art Terms (Edward Lucie-Smith, Thames & Hudson, London, 1984)

L'Opera Completa di Guido Reni (Edi Baccheschi, *Classici dell'Arte*, Rizzoli, Milano, 1971)

Bar & Restaurant

BELMAR ARMIER BAY, TEL: 573084

open all year round

Bar & Restaurant Facilities

English, Continental & Local Dishes

B'B'Q and Parties

Snacks also available

Coffee Mornings & Afternoon Tea

Beach & Water Sports Facilities

Pedal Boats – Waterskiing – Canoes – Beach Shop

Windshields – Umbrellas – Deckchairs

Trips Round Bays with Speedboat